

వగపేటికి చల్లచిందినన్



శ్రీ మధురాంతకం రాజారాం

ఓక చివర తులనమ్మ. వేరొక చివర మురళీకృష్ణ. ఆ యిద్దరికీ మధ్య పరివ్యాప్తమయ్యే వృత్తాంతం ఇది. తులనమ్మ దగ్గరి నుంచి మొదలెడితే దీన్ని ఎవ్వరూ చదవరేమో నన్న భయం నాకుంది. ఎందుకంటే తులనమ్మ కథ చెప్పగా విన్నవాళ్ల హృదయాం పాలిటికి రంపాంకోత. యుద్ధ ప్రమాదాలు ముంచుకొచ్చి, జీవన వ్యయాలు హద్దుమీరి ఉదయం లేచింది మొదలు రాత్రి పడుకునేదాకా యిబ్బందులతోడిదే బ్రతుకైపోయిన రోజుల్లో విషాదగాథల్ని ఎవే ఓపిక ఎవరికుంటుంది ?

ఎవ్వరికీ ఉండదు. అలాంటి సందేహానికి ఆస్కారం లేకుండా మురళీకృష్ణను గురించి నిర్భయంగా చెప్పుకోవచ్చు. పదిమంది ఒకచోట కలిసినప్పుడు కులాసాగా చెప్పుకుని వినోదించడానికి ఆసువైన కథే మురళీకృష్ణది. కానీ వచ్చిన చిక్కెమిటంటే వినోదమూ, విషాదమూ ఒకే ఒక నాణానికి బొమ్మా, బొరుసూ మాత్రమే! నాణెంతో కాసేపు ఆడుకోదలచినప్పుడు బొమ్మలాగే బొరుసు గూడా కంటబడక తప్పదు!

బనా ఒకపని చేయవచ్చు. బొరుసు కనిపించగానే కళ్లు మూసుకుని నాణాన్ని తల్లక్రిందులు జేయడం చిటికలో పని! కథలో విషాదంపాలు ఏమాత్రం తగ్గినా తగ్గినట్టే!

పట్టణంలో బస్సు దిగి ఆరమైలు దూరం వడిస్తే ఓ చిన్న మేడ కనుపిస్తుంది. మేడ పైభాగంలో ఉన్న ఓ చిన్న గదిలో మురళీకృష్ణ నివాసం. మురళీకృష్ణ స్వార్జితంగానీ, పిత్రార్జితంగానీ కాదు గనుక ఆ మేడను గురించిన వివరాంతో మన కట్టే ప్రసక్తి ఉండదు. నెలకు పదిపాను రూపాయల అద్దె తమది కాదనుకుంటే ఆ గదిలో ఎవరైనా ఉండవచ్చు. అద్దెదబ్బులైతే నికరంగా చెల్లిస్తాడు గానీ, మురళీకృష్ణ ఎప్పుడుబడితే అప్పుడు గదిలో కనిపించడు. ఊళ్లో అతనికి ఉద్యోగం ఉంది. ఉద్యోగానికి సెలవులోస్తే మిత్రులున్నారు. మిత్రులు లెవరూ కనిపించకపోతే గ్రంథాగారా లున్నాయి. గ్రంథాలయాల మూసేస్తే అర్ధరాత్రి వరకూ మేలుకునే సినీ మందిరా లున్నాయి. ఎన్నివున్నా మధ్యాహ్నవంతరం వీధుల్లో వడగాడ్పులు, నిప్పులు చెరిగిపోసే వేళల్లో మురళీకృష్ణకు ఆగది ఆపత్యమయంలో సుగ్రీవుడికి ఋష్యమూకం లాంటిది. తారురోడ్డుపైన ఆరమైలు దూరం వడిచి, మేడ మెట్లెక్కి ఓరవాకిలిగా వేసి ఉన్న రెక్క తలుపులు తెరిచేసరికి చల్లటి గదిలో తెల్లటి దూదిపరుపుమీద హాయిగా నిద్రిస్తూ ప్రత్యక్ష మౌతాడు మురళీకృష్ణ. నిద్రాభంగం పాపహేతు వౌనో కాదో గానీ, అది

మురళీకృష్ణ విషయంలో కోపకారణం మాత్రం అవును. మూగపోయిన మురళి నిద్రలేచి గాలి పోసుకుని మళ్ళీ నాదాలు కుమ్మరించేదాకా అల్మారాలో కనిపించిన కొత్త పత్రికలనో, పాత కావ్యాలనో చూస్తూ కూర్చోడ మొకటే గత్యంతరం!

వెళ్లినవాడి ఆదృష్ట దురదృష్టాలనుబట్టి కాస్తా తొందరగానో, కాదా మరీ ఆలస్యంగానో నిద్రలేస్తాడు మురళీకృష్ణ. లేచి కూర్చోగానే ఆగంతకుడు అతనికి కనిపిస్తాడు. మురళీకృష్ణ కళ్లు పెద్దవౌతాయి. నుదురు కుంచించుకు పోతుంది. ముక్కుపుటం పైకి లేస్తుంది. మరొకటి, మరొకటి గాదు. అదంతా స్వాగత సంరంభ మన్నమాట! ఎప్పుడొచ్చావు, ఎక్కడినుంచి రాక, ఏమిటి విశేషాలు మున్నగు ప్రశ్నల వర్షానికి అతడి ముఖంలోని కదలికలు మౌనవ్యాఖ్యానా లన్నమాట!

పిందెను తీసుకొచ్చి మాగబెట్టడానికి ప్రయత్నించడం ఎంతటి తెలివితక్కువనో, అందుకు సంసిద్ధం కాకమునుపే మురళీకృష్ణను నూటాల్లోకి దించ దలచుకోడం అంతటి వెర్రి పని. శుద్ధ సాత్వికాభినయంతోనే స్వాగతకార్యం నిర్వర్తించిన మీదట బక్కపలచటి శరీరంలో ఈమూల కొకటిగా, ఆమూల కొకటిగా చెల్లాచెదరైపోయిన శక్తులను కూడగట్టుకోడాని కన్నట్టుగా అయిదు నిమిషాలో, పది నిమిషాలో అలాగే న్నబ్బంగా కూర్చుంటాడు మురళీకృష్ణ. ఆ తరువాత నింపాదిగా ముఖ ప్రక్షాళనం, తదనంతరం అతడి చూపులు నూటిగా గోడపైకి వెళ్తాయి. అక్కడ చీలకు వ్రేలాడుతూ ఒక ప్లాస్టులో ఉన్న కాఫీలో కొంచెం అతిధికి భాగంపెట్టి మిగిలిన గ్రుక్కెడు తాను సేవిస్తాడు మురళీకృష్ణ. మురళి గాలి పోసుకుంటున్న దన్నమాట! ఇక ఎదుటివాడు సావధానంగా ఉండవచ్చు, నాదం ఉప్పతిల్లబోతుంది గనుక!

మురళీకృష్ణను నేను చిన్నతనం నుంచి ఎరుగుదును. అతడిలోని లోపాలను, దోషాలను వ్రేలేత్తి చూపి వాళ్లూ వీళ్లూ కోపతాపాలు ప్రకటించినప్పుడు 'ఆ, కుర్రతనం లెద్దురూ, అని అతణ్ణి వెనకేసుకొచ్చిన మిత్రుల్లో నేనూ ఒకణ్ణి. తనలోని గుణాలతోను, దోషాలతోనూ అలాగే పెరుగుతూ వచ్చిన మురళీకృష్ణ, చిట్టచివరకు తనను వెనకేసుకొచ్చిన మిత్రులకు సైతం అర్థంకానంతటి క్లిష్టమైన వ్యక్తిగా రూపొందాడు. ఫలానా సంఘటన ఎదురైతప్పుడు అతడి ప్రవర్తన ఫలానావిధంగా ఉంటుందని గానీ, ఫలానా ప్రశ్నకు అతడి జవాబు ఫలానా విధంగా ఉండవచ్చుననిగానీ

ఊహించడానికి వీలులేకపోవడం మురళీకృష్ణలోని ప్రత్యేకత. ప్రాణమిత్రుణ్ణి గురించిన ప్రసక్తి తెచ్చి 'అతడెలా ఉన్నాడని' ప్రశ్నిస్తే వింతగా ముఖంపెట్టి 'అతడు వూళ్ళోనే ఉన్నాడా?' అంటాడు మురళీకృష్ణ. 'పలానా సినిమా చాలా బాగుంది. బహుశా చూసే ఉంటావు' అంటూ ముందరి కాళ్ళకు బందం వేస్తే 'ఆ పేరుతో సినిమా గూడా వచ్చిందా? అలాంటి పేరుతో ఓ పుస్తకం చదివినట్టు జ్ఞాపకం' అంటాడు మురళీకృష్ణ. అతడిమధ్య ఆ మిత్రుణ్ణి కలుసుకోవడా, ఆ సినిమా చూచిఉండడా' అని ప్రశ్నిస్తే—కలుసుకుని ఉంటాడు, చూచిఉంటాడు అన్నదే నా సమాధానం. ఐతే అత డెందు కిలా చెబుతున్నాడు? నాకు స్ఫురించే కారణం ఒక్కటే! తనను గురించిన నిజాలు సాధారణంగా సామాన్య మానవుల ఊహ పరిమితికి అందవన్న భ్రమను కలిగిస్తాడు మురళీకృష్ణ. ఆ భ్రమలో తన ఉద్దేశం తల్లక్రిందు లైనందుకు, తన అంచనా తారుమారు అయినందుకు ఎదుటి వ్యక్తి కించపడి పోవడం సహజం. అప్పటికప్పుడు అలా ఎదుటివాడిలో కించ పొటును సృష్టించి, దానిపైన తన ఆధిక్యతను ప్రతిష్ఠించి దాని ద్వారా తన విశిష్టతను చాటుకోడం అతడి అభిమత మేమో మరి!

తన స్వభావంలోని పైవైచిత్రిని మాత్రం మినహాయించి చూస్తే మురళీకృష్ణ ఎంతో స్నేహపాత్రుడుగా కనిపిస్తాడు. అతడి కెందరో స్నేహితు లున్నారు. కొందరు చెరువులో అలల్లాంటివారు. ఎదురైతే మందహాస మాత్రమైన పరామర్శతో అలాగే ముందుకు సాగిపోతారు. కొందరు మొగిలిపువ్వుల్లాంటివారు. దూరంనుంచీ పలకరించి, బాగున్నావా అంటూ కుశల మడిగి జనంతో కలిసి మాయమైపోతారు. కొందరు పరుగిడుతున్న మెట్టపొలంలో కాలికి తగులుకునే అనపతీగల్లాంటివారు. రోడ్డుపైన తారసిల్లితే గంటల తరబడి వూకదంపుడు ప్రసంగాలకు పూనుకుంటారు. ఈ రకం మిత్రులు తమ సశేష ప్రసంగాన్ని మళ్ళీ రోడ్డుపైన సమాగమం సంఘటించేనాటికి వాయిదా వేసుకుని విడిపోతుంటారు. పోగా మురళీకృష్ణను వెదుక్కుంటూ అతడి గదిలోకి వెళ్లి బాతాఖానీకి కూర్చునే మిత్రులు సైతం లేకపోలేదు. కానీ వాళ్ళలో నైనా మురళీకృష్ణ ఎక్కడివాడు, ఎందుండి వచ్చాడు, ఎక్కడికి వెళ్తున్నాడు అన్న వివరాలు తెలిసినవాళ్ళు చాలా తక్కువ. దాదాపు మృగ్యమని చెప్పినా చెప్పవచ్చు. మురళీకృష్ణ నివసిస్తున్న పట్టణ మేడైతే ఉందో అది సిమ్లా కాదు, డార్జిలింగు కాదు. ఉదకమండలమైనా కాదు. దేశంలో ఏమూలనుంచో వచ్చి వేసవికాలపు విశ్రాంతి ప్రదేశంలో నాలుగు రోజులు గడిపి పోయేవాళ్ళలో నైతే యిలాంటి తాత్కాలిక స్నేహాలు ఆశ్చర్యం కలిగించవు. మామూలు ప్రపంచంలో స్నేహానికున్న విలువ వేరు. మహానుభావు డెవరో సృష్టిలో తియ్యనిది స్నేహమేనని చెప్పనే చెప్పాడు. ఒకసారి ఆమాట మురళీకృష్ణతో చెప్పాను గూడా! అతడు నవ్వాడు. 'ఆయన నిజంలో నగం మాత్రమే చెప్పాడు. మిగిలిన నగం నేను చెబు

తాను. శ్రుతి మీరితే అంతటి బాధాకరమైది గూడా వేరొకటి ఉండదు' అన్నాడు మురళీకృష్ణ.

తన మానసిక ప్రపంచంలో మురళీకృష్ణ నా కిచ్చిన స్థాన మెలాంటిదో నాకు తెలియదు. అప్పుడప్పుడూ నే నతని అంతరంగిక విషయాల్లో జోక్యం కలిగించుకునేమాట మాత్రం నిజం. అందుకు కారణం లేకపోలేదు. చెట్టు పెట్టినవారు దానిలోనుంచీ కాయలు కోసుకోడ మనేది సభ్య మానవ సమాజంలో ఒక న్యాయం. లోకం కంటికి చక్కటి నన్నజాణి పందిరిలా భాసిస్తున్న మురళీకృష్ణ జీవితానికి పాదులు కట్టి, నీరుపెట్టి అది ననలు తోడిగినప్పుడల్లా పరవశించిపోయిన వాళ్ళను గురించి నాకు తెలుసు. తన అభివృద్ధికి ఎక్కడి నుంచైతే అది సత్తువను గ్రహించిందో అక్కడివాళ్ళకు దాని అందచందాలు, సుమ సౌరభాలు ఒక్కొక్కతగా నైనా వినియోగ పడితే బాగుండునన్నదే నా కోరిక. మురళీకృష్ణ మాటల్లోనూ, చేతల్లోనూ అందుకు విరుద్ధమైన లక్షణాలు పొడగట్టినప్పు డల్లా నేను మృదువుగా మందలించే నేరానికి పాల్పడేవాణ్ణి.

పెద్దమనసు చెసి నా కామాత్రం చనువు ప్రసాదించాడు మురళీకృష్ణ. లేకపోతే నేను మురళీకృష్ణను మందలించడ మేమిటి? అతడు బాగా చదువుకున్నవాడు. మంచి ఉద్యోగం చేస్తున్నాడు. అలితకళ అన్నింటిలోనూ తనకున్న కొంచమో నంచమో పరిచయాన్ని పురస్కరించుకొని పదిమందిని మెప్పించగలిగినవాడు. నగరంలో పేరెన్నికగన్న వ్యక్తిగా చలా మణి కావడానికి కావలసిన హంగులు—లేదా ఆ హంగుల తాలూకు అంకురాలు మురళీకృష్ణలో పుష్కలంగా ఉన్నాయి. తెలిసినవాడికి తెల్పడం మిక్కిలి సులభమంటాడు భర్తృహారి. అసలు తెలిసినవాడికి ఒకరు మళ్ళీ తెలియజెప్పవలసిన అవసరం ఏముంటుందన్నదే నా సందేహం! అందుచేతనే గావచ్చు, క్రమ క్రమంగా మురళీకృష్ణకు సలహాలిచ్చే అనవసరమైన బాధ్యతకు స్వస్తి చెప్పుకోడానికే ప్రయత్నించాను.

కానీ తన కిష్టంలేని యి ఏదైతే ఉందో, దాన్ని తప్పని సరిగా చేయవలసి రావడం మానవుణ్ణి తరచుగా నిదుర్చునే ధర్మసంకటాల్లో ఒకటని నా కప్పట్లో తెలియదు—

* * *

ఏదో పనిబడి ఒకసారి పట్టణం వెళ్లాను. మురళీ కృష్ణకు బదులుగా, వేసిన తాళంలో మూసిన తలుపులు ప్రత్యక్ష మయ్యాయి. అది మురళీకృష్ణకు సెలవురోజు. బయట గ్రీష్మతాపం యింకా తగ్గలేదు. మేడ క్రింది భాగంలో కాపుర మున్నవాళ్ళని అడిగిచూచాను. మురళీకృష్ణ ఊళ్ళో లేడని తెలిసింది.

ఎక్కడికి వెళ్లాడన్న ప్రశ్నకు మాకు తెలియదన్నదే వాళ్ళ సమాధానం.

రోడ్డుపైకి వచ్చేశాను. బజార్లో అంగళ్ళు ఎక్కి దిగు తుండగానే ఎండలు చల్లబడ్డాయి. మిగిలిన ప్రాద్దు మరి

వగపేటికి చల్లదిందినన్

కొన్ని పుస్తకాలు చక్కబెట్టుకోడానికి సరిపోయింది. తరువాతి కార్యక్రమ మేమిటో పాలుపోక, ఆలోచనా మెల్లగా వదుస్తున్నాను. నాలుగు రోడ్ల కూడలలో రామభద్రం ఎదురయ్యాడు.

“ఏమండీ ! ఎప్పుడొచ్చారు వూరినుంచి ?”

చెప్పాను.

“ఇలా ఎక్కడికి వెళ్తున్నారు ?”

చెడ్డ చిక్కె వచ్చిపడింది నాకు. నికరంగా ఒక గమ్యస్థానం చెప్పకపోతే రామభద్రం నన్ను తన గృహాన్ని పావనం చేయమంటాడు. అలాంటి పనికి సాహసించి, రామభద్రం ప్రసంగ వాగ్దారితో మునిగితేలి తలనొప్పిని కొనితెచ్చుకోడం నా కిష్టంలేదు.

“సెనిమాకు” అంటూ అబద్ధంలో ఆత్మరక్షణకు పూనుకున్నాను.

“సెనిమాకు ఒంటరిగా వెళ్తారా మీరు?” రామభద్రం కొండంత ఆశ్చర్యాన్ని ప్రకటించాడు.

“జంటగా ఎలా వెళ్లగలను ? సహధర్మిణి ఊళ్లోనే ఉంది.”

“అబ్బే, అదిగాదండీ మేష్టరుగారూ, సాధారణంగా మురళీకృష్ణుడు వదిలిపెట్టారే మీరు.”

“నిజమే ! కానీ ఏం చేయను ? మురళీకృష్ణ ఊళ్లో లేడు.....”

“లేకపోవడ మేమిటి ? ఉన్నాడండీ ! నిక్కేపంగా ఉన్నాడు. ఇప్పుడే చూచాను. పెట్టె, పరుపు, కూలిచేత మోయించుకుని వెళ్తుంటే అడిగాను. ఎక్కడో వెల్లారు జిల్లాలో పెళ్లట! వెళ్ళొస్తున్నా నన్నాడు”

రామభద్రానికి మిత్రమండలిలో ‘సమయ నంజీవి’ అన్న బిరుదం ఉంది. ఒకరికి ఫోను చేయాలి. బ్యాంకులో చెక్కు మార్పించుకోవాలి. ఆఫీసులో అర్జీ సంగతి కనుక్కోవాలి. అర్జంటుగా ఓ వర్తమానం తెలుసుకోవాలి. నిమిషాల్లో యిలాంటి పనులు చక్కబెట్టుగలిగి చాకచక్యం రామభద్రం సాత్తు.

రెండోదశా వెళ్లేసరికి మురళీకృష్ణ ప్రయాణంచేసి బడలిపోయి వచ్చిన కారణాల కాబోలు, పైపై దుస్తులన్నీ ఊడదీసి కాళ్ళొక వైపుకు చేతులొక వైపుకు తోటకూర కాడల్లా వ్రేలాడవేసి వాలు కుర్చీలో విశ్రాంతి తీసుకుంటున్నాడు.

గదిలో అడుగిడగానే అతడు సలకరించాడు.

“ఎప్పుడు ?”

మధ్యాహ్న మనగా వచ్చానని చెప్పుకున్నాను.

కొంతసేపు మౌనంగా కూర్చున్న తర్వాత పెదవుల పైకి ఓ చిరునవ్వు తెచ్చుకుని “విశేషాలు ?” అన్నాడు.

“విశేషా లేమైనా ఉంటే నువ్వే చెప్పాలి. ఎక్కడో పెళ్లట. వెళ్ళొస్తున్నావట !” అంటూ ఓ కడుపు కదిపాను.

పెళ్లిమూల చెవిని బడగానే మురళీకృష్ణ కళ్లలోకి వెలుగు లొచ్చేకాయి. ముఖంలోకి ఉత్సాహం వచ్చేసింది. అతడు వాలు కుర్చీలో నిటారుగా కూర్చున్నాడు.

“పెళ్లంటే పెళ్లా అది ! మన ప్రాంతంలోనూ పెళ్లిళ్లు జరుగుతాయి. దానిముందు ఇవి దిగదుడుపుకై నా పనికిరావు”

“నీ అంతటివాడి మెచ్చికోలుకు పాత్రం కావడంలోనే దాని గొప్పతనం తెలిసిపోతోంది. వివరాలు చెబుతే చాలు. పెళ్లెవరికి ? ఎక్కడ ? ఎలాంటి సంబరాలు జరిగాయి ?”

బస్సు దిగి మార్గ మధ్యలో కాఫీతో సహా ఉపాహారం గూడా సేవించి వచ్చినట్టున్నాడు మురళీకృష్ణ. దండిగా బొగ్గా, నీళ్లూ వేసుకున్న యింజనులా ప్రారంభమైంది ప్రసంగం.

వీరంరాజుగారని ఓ గొప్ప భూస్వామి. రాజకీయాల్లో ఆయన పాత్ర చాలా ఉంది. తరచుగా వార్తాప్రపంచంలో వినవచ్చే పేరాయనిది. ఆయనే కన్యాదాత. వధూవరు లిద్దరూ విద్యాధికులే ! పెళ్లికి పెద్ద పెద్ద తలకాయలు చాలా వచ్చాయి. దక్షిణాది నుంచి పేరుపొందిన మేళగాళ్లు వచ్చారు. వంటలెంత బాగున్నాయంటే, వాటిని చేసింది సలభీముల్లో ఎవరో మురళీకృష్ణ ఏర్పరించి చెప్పలేకపోయాడు. ఈ విశేషాలన్నీ ఒక ఎత్తయితే వరకట్నాన్ని గురించిన ఉదంతాన్ని ఒక ఎత్తుగా చెప్పాడు. మురళీకృష్ణ.

“అదే, అదే. నాకు తెలుసు. వరకట్న మనగానే నువ్వు తృప్తిపడతావని నాకు తెలుసు. ప్రభుత్వం నిషేధించింది గనుక యిక దాని ప్రసక్తికే తావుండగూడదని నీ ఉద్దేశం. అదెలా పాసగుతుందో నువ్వు ఆలోచించవు. భోగంవృత్తి కూడ దనుకోడంలో అర్థముంది. మధ్యపానం వద్దనుకోడంలో అర్థముంది. కానీ వరకట్నాలకు అడ్డకా లేమిటి ? మళ్ళీ స్త్రీలకు సమాన హక్కులు కావాలని మాత్రం చెబుతారు ! ఇప్పుడా వీరంరాజుగారన్న పెద్దమనిషినే తీసుకో ! ఆయన వరకట్న మన్న పేరుతో కుమార్తెకు పాతికవేల రూపాయ లిచ్చాడనుకో ! (ఇంకా ఎక్కువే ఇచ్చిఉంటాడని మురళీకృష్ణ అంచనా !) అమ్మాయి కాబట్టి అంతటితో సరిపోయింది గానీ, అదే అబ్బాయి అయితే చచ్చినట్టు ఆస్తిలో వాటా పంచిపెట్టవలసిందేగదా !”

తేలిక సారాంశం వరకట్నాలు యిచ్చుకోడంలోనూ, పుచ్చుకోడంలోనూ తప్పులేదని !

బనా నాకు తోచిన పద్ధతిలో మురళీకృష్ణ వాదాన్ని పూర్వపక్షం చేయడానికే ప్రయత్నించాను.

“మాటవరనకంటున్నావుగానీ వరకట్నాలు మూలంగా ఏర్పడుతున్న అనర్థాలు నీకుమాత్రం తెలియవా మురళీ! మన కళ్లముందర ఎన్ని సంసారాలు గుల్లయిపోలేదు?”

“దానికేం చేద్దాం! ఎంత చెట్టుకు అంత గాలి! ఎవ రివ్వ దగిన కట్నం వాళ్ళిచ్చుకోడం ఉచితం”

“కానీ యిచ్చుకోదగినంత కట్నానికి మంచి వరుడు దొరక్కపోతే?”

“అందు కెవరు మాత్రం ఏం చేయగలరు? నాకు తోచినంతలో గంతకు తగిన బొంతను ఎన్నుకోడం ఉత్తమ మని నేనూ ఒక ఉపాయాన్ని సూచించే ఉన్నాను”

పూర్తిగా వ్యాపార సరళిలో దిగి మాట్లాడుతున్న మురళీకృష్ణతో ఆ విషయంపైన యింకా చర్చను పొడి గించడం వృథాయాస మనిపించింది.

“పోనీ నేను నీ అభిప్రాయంతో ఏకీభవిస్తున్నా ననుకో మురళీ! నువ్వు చదువుకున్నావు. ఉద్యోగం చేస్తున్నావు. ఇక పెళ్లి ఒక్కటే బాకీ! అదీ సమీప భవిష్యత్తులోనే ఉందని ఆశిద్దాం. ఏమాత్రం కట్నం ఆశిస్తున్నావు నువ్వు?”

“ఎలా చెప్పగలను? అదృష్టం కలిసిరావాలి. అది కలిసి వస్తే ఎందుకూ పనికిరాని వాణమ్మలు సైతం లక్షలు పలుకుతారు.”

“పోనీ, పనికివచ్చే వాణమ్మలు అందులో సగం ధర్మైనా పలకరా మురళీ?”

కొంటె కుర్రవాడి చిలిపి మాటల్ని వట్టింపుకోని వయోధికుడిలా గంజీరంగా కూర్చున్నాడు మురళి. చెబుదామా వద్దా అని తటపటాయించినట్టుగా కాసేపు పూరుకుని, ఆపైన మెల్లగా ఉవక్రమించాడు—“సెటిలయ్యేదాకా ఎవరికీ చెప్పగూడ దనుకున్నాను. నీకు చెప్పినా పరవాలేదు. ఇప్పు డిప్పుడే ఆఫర్లు వస్తున్నాయి”

“అలాగా మురళీ! ఎక్కడినుంచి వస్తున్నా యవి?”

“ఎక్కడినుంచైతే నేమిగానీ నెల రోజులనుంచి ఒకటే గోల. మధ్యవర్తి ఒకాయన వేపుక తింటున్నాడు. ఆకాడికీ నేను నోరు తెరిచి అడిగింది లేదనుకో! తనంతట తానే అతను రథాన్ని పదిహేనువేల దాకా లాక్కొచ్చాడు”

తీరా ధరలు పడిపోయిన తరువాత విచారినూతూ కూర్చునే వర్తకుడిలా దీనంగా అడిగాను “ఒప్పుకోలేక పోయావా మురళీ!”

మురళి ముఖంలో రంగు మారింది. “నాన్నెన్య్! లోకం ఎలా ఉందో తెలియదు నీకు! అదే—జిల్లాలో నైతే మనం యాభై అరవైవేల దాకా ఆశించవచ్చు”

భావికాలంలో పదకోశాలు తయారుచేసేవాళ్లకు ఉపక రించవచ్చునన్న ఉద్దేశంతో ఒక మనవి—పై మాటల్లో ఒక చోట మురళీకృష్ణ ‘లోకం’ అన్నాడు. అది పెళ్లిళ్ల

మార్కెట్టు అప్పు సంకర సమాసానికి వ్యాయపదం. పనిలో పనిగా యింకొక మనవి. అతడి మాటల్లోనుంచి జిల్లా పేరు ప్రయత్నవూర్వకంగానే తీసివేయబడింది. కారణం వూహా కందని దేమీ కాదు. పేరు చెబుతే ఆ జిల్లా వాళ్లకు కోవమైనా రావచ్చు. లేదు—గర్వమైనా కలుగవచ్చు. ఆ రెండు ఉద్దేశాలు ఆరోగ్యానికేమంత మంచివిగావు.

మురళీకృష్ణ స్వభావాన్ని పరిశీలించడంలో నే నందాకా విస్మరించిన సరిక్రొత్త పాత విషయం ఒకటి నా కప్పుడు జ్ఞప్తికి వచ్చింది. మురళీకృష్ణ జాగరూకుడు! ఎట్టి పరి స్థితిలోనైనా తన మెలకువలో తా నుండనేర్చినవాడు. కొమ్ములు తిరిగిన డాక్టరుగారికి వైద్య విద్యలో ప్రాథమిక పాఠాలు బోధించడం ఎలాంటిదో అతడికి సలహా లివ్వడం అలాంటిది.

ఐనా మళ్ళీ—ఈసారి వేరొక దిశనుంచి చర్చను కొనసా గించాను.

“చూడు మురళీ! ప్రపంచంలో డబ్బుకున్న ప్రాధాన్యం నాకు తెలియక కాదు. ఐనా కీడెంచి మేలెంచడం మంచిది. జీవితపథంలో నీకోక అమ్మాయి తారసిల్లుతుంది. చక్కని చుక్క. చిదిమి దీపం పెట్టుకోవచ్చు. గుణగణాలకు, సత్సాంప్ర దాయానికి లోటులేని కుటుంబం. ఎటొచ్చి వాళ్లేమంత కలిగిన వారు కారు. కట్నాలు కుమ్మరించలేరు. ఆ పరిస్థితిలో ఏం చేస్తావు నువ్వు?”

మురళీకృష్ణ పక్కన నవ్వేశాడు.—“నాకేమంత ఒళ్లెరుగని శివమా! లోకం గొడ్డుపోలేదుకదా! ఆమాత్రం అందం ప్రపంచంలో మరెక్కడా కనుపించబోదన్న కక్కర్తి ఏముంది? కత్తి బంగారందని గొంతు కోసుకుంటారా ఎవరైనా?”

తేలిపోయింది. ముందు జాగ్రత్త ఒక్కటి మినహాగా మిగిలిన అన్ని ప్రలోభాలనుంచి విముక్తుడై మురళీకృష్ణ తేలిగట్టున కూర్చున్నాడని స్పష్టంగా అవగత మైపోయింది.

శ్రమ తీసుకుని అతడు తన ఆంతర్యాన్ని విశదీక రించాడు గూడా!

“కత్తిపైన సాము. ఏటి కెదురీత. తనకుమాలిన ధర్మం. ఇవే ఆదర్శాలనుకోడం మానవుడి కొక చెడ్డ అలవాటై పోయింది. నన్నడిగితే అమల్లో పెట్టడానికి వీలున్నదేదో అదే ఆదర్శమంటాను. లోకం మెరమెచ్చులకోసం ఆశపడి బీదింటి అమ్మాయిని పెళ్ళాడి భావికాలంలో అదే లోకంచేత బ్రతక లేనివాడి క్రింద జుకట్టుబడటానికి నే నొప్పుకోను. ఇప్పుడు నాకు వందా యాభై రూపాయల జీత మిస్తున్నారు. ఎంత పొదుపుగా వాడుకున్నా పట్టణంలో వంద రూపాయలు లేనిదే బ్రతకడం సాధ్యంకాదు. పెళ్లయ్యాక నా జీతం సంసారానికి చాలవచ్చు. చాలకపోవచ్చు. పోనీ సరిపెట్టుకుంటామనుకో! కుటుంబజీవిత మన్నాక కొన్ని హంగులు తప్పనిసరి! అవి లేక పోతే ‘గృహమే కదా స్వర్గసీమ’ అన్న పాటను త్రిప్పించి పాడుకో వలసి వస్తుంది. కనీసపు అవసరం ఓ యిల్లు. పదివేల

వగపేటికి చల్లచిందినన్

పెట్టందే యిల్లు దొరకడు. ఇల్లు కొన్నాము. పట్టింట్ బ్రతకలేము గదా ! ఫర్షివరు కావాలి. రేడియో ఉండాలి. ఈ ముఖ్యవసరాల కన్నింటికీ నాకు డబ్బు ఎక్కడినుంచి వస్తుందని నీ ఉద్దేశం ?”

ఆపాటికి బాగా చీకటి పడిపోయింది. ఇంటా బయటా గూడా దీపాలు వెలిగించుకుని తన వనులేవ్ తాను చేసుకు పోతోంది పట్టణం. పుస్తకంలోనుంచి మీల్కు టిక్కెట్లు రెండు చించుకుని మురళీకృష్ణ భోజనానికి వెళ్ళొద్దా మన్నాడు. ఆకాశ వాణి సంగీతంతోబాటుగా ఆయ్యరుగారి భోజనం గూడా బాగుండడంతో హోటల్లో నుంచి ఈవలికి వచ్చేసరికి తొమ్మిది దాటింది. నాలుగు రోడ్డు తిప్పించి మిల్కుబారు లోపలికి తీసుకెళ్ళాడు మురళీకృష్ణ. అక్కడినుంచి సినిమా థియేటరుకు దారితీశాడు. రాత్రంతా యించుమించు జాగరణ గానే గడవడంతో ఉదయం నిద్రలేచేసరికి ఆలస్యమైంది. మొదటి బస్సు అందదు. రెండోబస్సు పన్నెండుకు గానీ లేదు. ఏదో వనుందని మురళీకృష్ణ తొమ్మిదింటికే ఆఫీసుకు వెళ్ళి పోయాడు. నాకూ కొంత పని మిగిలి ఉండటం మూలాన మండీలవైపు బయల్దేరాను. మండీ ఆసాములా తలుపులు తెరచి తక్కులు సర్దుకుంటున్నారు.

ఓ వసారాలోనుంచి పిలుపు వినిపించింది. తిరిగి చూచాను. తులసమ్మ కనిపించింది.

“ఎన్నాళ్ల కెన్నాళ్లకు నాయనా ! బాగున్నావా ? ఎప్పు డొచ్చావు ? మురళీకృష్ణ కనిపించాడా ?”

ఆమె వదేళ్లనాటి తులసమ్మలా లేదు. రక్తమాంసాలు అప్పవంజరంపైన యిమిడిపోవడంతో ఆమె కృష్ణవర్ణదారు శిల్పంలా ఉంది. తలవెంట్రుకలు ఎండిపోయిన కనుపు పోగుల్లా గాలికి కదులుతున్నాయి. జీవితం చిట్టచివర ‘ఏమి మిగిలింది ?’ అంటూ ఎదురయ్యే ప్రశ్నకు ఆమె ఏమని జవాబు చెప్పగలుగుతుంది ? అదిగో—నుదుట కానీ కాసంత కుంకుమ బొట్టు మాత్రం మిగిలింది. జీవితాన్ని తరచి తరచి చూచిన పెద్దలు భారతదేశపు సతీత్య మనగా కష్టాలు భరించడం, కష్టాలు నివారణ మినహా మరేమీ కాదన్నారు. జీవన సాగరంలో ఆడ దానికి ఐదవతనం ఒక చిన్న తెప్పలాంటిది. నిరంతర దుఃఖ ఝంఝూమారుతాలకు తావలమైన జీవన సాగరంలో దిగంతాలదాకా చేస్తున్న పయనంలో ఆఖరు మజిలీదాకా ఆ తెప్ప తోడు ఒక్కటి దక్కితే చాలు. అంతకంటే తుల సమ్మలాంటి వాళ్ళు కోరదగిన దేముంది ?

చుట్టూరా కలయజూచాను. గోడ ప్రక్కన గంప ఒకటి కనిపించింది. గంపలో మట్టికుండ లున్నాయి. ఒకటి మజ్జిగదుత్త. వేంకటి పెరుగుకుండ. ఇంకొకటి నెయ్యి ముంత. పోయేనాడు పూచిక పుల్లయినా వెంటరా దనడానికి నిద్రనంగా మూడు కుండలు భాళిగానే ఉన్నాయి. తమ కుక్కిలోనుంచి పట్టణంలో నివసిస్తున్న భాగ్యవంతులకోసం ఎంత పెరుగు, ఎంత మజ్జిగ, ఎంత నెయ్యి సరఫరా అయి ఉంటుందో వాటికేం తెలుసు ? నాగరిక సమాజం దృష్టిలో

విలువలేని దౌర్యాగ్యపు వస్తువులు మట్టికుండలు. మానవుడికి ప్రాణవస్తువులాంటి పాడి దినుసుల్ని పదిలపరచి వంచినపెట్టడ మొక్కటే వాటికి తెలుసు ! రుచిచూచే అదృష్టం వాటి నుదుట భగవంతుడు వ్రాసినపెట్టలేదు.

తులసమ్మకు ఊళ్లో నాలుగైదు ఆవులున్నాయి. ఓపిక ఉన్నా, లేకున్నా జరాభారమూ, రుజా ప్రకోపమూ ఎంతగా వీడిస్తున్నా ఆవుల్ని తోలుకెళ్ళి పొలాల్లోనూ కొండ కోనల్లోనూ త్రిప్పుకరావడం నరసయ్యవంతు. కుక్కి తట్టు నిండుకూ చెక్కుడు బారతో గడ్డి చెక్కి తీసుకరావడం తుల సమ్మ వంతు. రెండు పూటలా తిండి వండుకునే వెసులు బాటు తులసమ్మకు అందుబాటులో లేని సుఖం. అల్లంత దూరాన ఆమె కనిపించగానే ఆవులు గడ్డికోసం, దూడలు పాల కోసం పగ్గాలలో గింజలాట ప్రారంభిస్తాయి. ఆవులకు మేత బెట్టి, దూడల్ని పాలకు విడిచి, పిండుకున్న పాలను కుంపటి మీది కెక్కించి, అదనెరిగి తోడుబెట్టి ఆవలింతలలో ఆమె మేను వాల్చేసరికి ఊరి కనురెప్పలమీద నిద్రాదేవత హాయిగా సేదదీరి ఉంటుంది. ఆ ఊళ్లో తెల్లవారుజామున సైరను మ్రోగదు. కానీ ఆ ప్రశాంత వాతావరణంలో పట్టణం తాలూకు సైరను మ్రోత బాటలూ ఛోటలూ దాటి వంకలూ, వాగులూ దాటి పొలాలూ బీళ్ళూ దాటి ఆ కుగ్రామం లోని కుటీరాల్లోకి సన్న సన్నగా వినిపిస్తుంది.

పట్టణానికి పల్లెకూ అయిదువైళ్ల దూరం. తుల సమ్మకు రెండు గంటలు పట్టే కాలినడక.

“మురళి కనిపించలేదా బాబూ ?” మళ్ళీ అడుగుతోంది తులసమ్మ.

కనిపించాడని చెప్పాను.

“ఏమంటున్నాడు ?”

“ఏమంటాడమ్మా ? ఈ లోకానికి సంబంధించిన విషయా లన్నింటినైనా మురళీకృష్ణకు స్వంతమైన అభి ప్రాయా లున్నాయి. ఇంతకూ నువ్వడుగుతున్నది దేన్ని గురించి ?”

“అదే నాయనా— పెళ్ళిమాట !”

సీటీలో చదువుకునే రోజుల్లోనైతే సెలవుల్లోనైనా యింటి ముఖం చూడక తప్పేదిగాదు మురళీకృష్ణకు. పట్ట ణంలో ఉద్యోగమైన తర్వాత సెలవులతో బాటుగా యింటికి రాకపోకలు గూడా సన్నగిల్లిపోయాయి. కుమారుణ్ణి కలుసు కుని ముఖాముఖిగా మాట్లాడే అవకాశాలు తులసమ్మకు చాలా తక్కువ. అధవా మాట్లాడినా అతడిభాష తులసమ్మకేమర్థ మౌతుంది గనుక ! చదువుకోసం బస్తీకి పంపిననాటి నుంచి కుమారుడి భాష తన కర్ణంకావడానికి ఆమెకు దుబాసీలు అవ సరమౌతూ వచ్చారు. ఎక్స్ కర్షను వెళ్ళాలి. అర్జంటుగా వంద రూపాయలు— అంటూ తంఱిలా ఒకజాబువస్తే తులసమ్మకు వ్యాఖ్యానం కావలసి వచ్చేది— నువ్వెళ్ళవచ్చేనది భారతదేశం.

హాబలిపురంలో రాతి రథాలున్నాయి. హంపీలో శిథిలాలున్నాయి. హైదరాబాద్లో సాలారుజంగు మ్యూజియం వుంది. అజం లాల్ గుహామందిరాలున్నాయి. మనిషి బావిలో కప్పలా బ్రతి కేం లాభం ? అలాంటి దృశ్యాలుచూచి వుట్టువును సార్థకం చేసుకోవాలి ? ఎక్స్కర్షనంపే విహారం. అలాంటి ప్రదేశాలకు వెళ్ళిరావడ మన్నమాట!— ఈ విధంగా కొనసాగే టీకా తాత్ప ర్యాలపై మళ్ళీ కొన్ని ప్రశ్నలు వుత్పన్న మయ్యేవి. రాతిరథాలంటే అవి ఎలా వుంటాయి ? సాలారుజంగు అనే ఆయన సాయిబా ? మేడలూ మిద్దెలూ చూడాలిగానీ శిథిలాలు చూడడ మేమిటి ? గుహల్లో చీకటిగదా, లోలికి వెళ్ళడం ఎలా సాధ్యం ? దాని బ్రతుకు దానికి హాయిగానే గడిచిపోతుం డగా యిప్పుడు బావిలోని కప్పకు వచ్చిన కష్టమేమిటి ?

తులనమ్మకు సమాధానం చెప్పుకోడంలో చెట్టును ఆటునుంచి నరుక్కురావడమే మేలనిపించేది— అక్షాధిపతులు బిడ్డలు,— జమీందార్ల అబ్బాయిలు కాలేజీలో చదువుకుంటారు. వాళ్ళకాలొకచోట నిలవదు. హామేషా తమాషాగా దేశాలపైన తిరిగిరావడం వాళ్ళ వ్యాసంగంలో ఒకటి. వాళ్ళలో కలిసి చదువుకుంటున్నాడు గనుక మురళీకృష్ణ కూడా నలుగురితో బాటు నారాయణా ఆనక తప్పదు— ఈ చిల్కాయాండ్ర జాలంలా పనిచేసేది తులనమ్మపైన ! గొప్పవాళ్ళ సాహచర్యంలో మెలగుతున్న తన కుమారుడు ఆ మాత్రం ఖర్చులకు వెను దీయడం నా మోషీకదూ ! నూరు ఆరైనా, ఆరు నూరైనా అప్పోసప్పో చేసి తాను కుమారుడి పరువు నిలబెట్టుతుంది. ఆప్పించేస్తుంది ? తిరిగివచ్చి వాడు ఉద్యోగంలో చేరితే అప్పులు చప్పున ఎగిరిపోవూ !

ఇప్పుడు తులనమ్మ తెలుసుకో గోరుతున్నది— పెళ్ళిని గురించి మురళీకృష్ణ ఏర్పరచుకున్న అభిప్రాయం.

ఆదామెకు చూచాయగా నైనా తెలిసివుండదా ? ఏమో తెలిసివుండకపోవచ్చు.

“అదేమిటమ్మా ! కష్టపడి చదివించి యింత వాణ్ణి చేశావు. అతడొక ఇంటివాడైతే పరమానందం కలిగేది నీకు ! నీ యిష్టమేమిటో చెప్పగూడదూ ?” అన్నాను.

“నాదేముంది నాయనా ! నన్ను ఊరు పొమ్మంటోంది. కాడు రమ్మంటోంది ఇంట్లో ఓ ముసలాయన వున్నాడు. ముగ్గురక కూతుళ్ళు కాపురాలు చేసుకుంటున్నారు. మేమెవ్వ రమూ వాడిపెట్టు పోతలకైతే ఆశించడంలేదనుకో ! కానీ పండుగా పబ్బమూ జరిగినప్పుడైన వాడు ఇంటికి రావద్దూ ! రెండు మూడేళ్ళ కొక్కసారైనా యింటబుట్టిన ఆడబిడ్డలు ఇంత పసుపుకుంకుమకోసం ఆశించరూ ! ఎవరో ఒక మహారాజు పదివేలో పాతికవేలోపోసి పెళ్ళిపీటల పైన్నుంచి అలాగే లాక్కెళ్ళిపోయిన తర్వాత వాడు మనవాడని చెప్పుకో దానికైనా వీలుంటుందా బాబూ ?”

గడ్డు ప్రశ్నతోనే ఎదురైంది తులనమ్మ.

“చెప్పు నాయనా ! అంతడబ్బుపోసి అల్లుణ్ణి గడించు కున్న తర్వాత వాళ్ళకు అబ్బాయిపైన హక్కు ఏర్పడక పోతుందా ?”

ఎందుకేర్పడదు ? ఏర్పడేదే అది !

“బాబ్బాబూ ! నీకు పుణ్యముంటుంది. ఎలాగైనా వాడికి నువ్వు నచ్చచెప్పాలి. ఈ నాడు డబ్బుముఖం చూస్తే మమకారాలు నిలవవు. పుటుక్కున తెగిపోతాయి. ఆడుబిడ్డలు కన్నీళ్ళు పెట్టుకుంటారు. ముసలాయన కృంగిపోతాడు. ‘అత్తా’ అని ఆప్యాయంగా పిలిచి ఆకులో అన్నంపెట్టి దగ్గరగా కూర్చునే కోడలు దొరికితే చాలు నాకు !”

ఎవరు లేనప్పుడు వాళ్ళమాట మాట్లాడ్డమే మంచిది. “ఇతే ఓ పల్లెటూరి పిల్లను తీసుకొచ్చి నీ కుమారుడికి కట్ట బెట్టాలనుకుంటున్నావటమ్మా ?” అని కాసేపు మురళీకృష్ణ పక్కాన్నే నిలబడటానికి ప్రయత్నించాను.

“ఎందుకూ ! పల్లెటూళ్ళలో మాత్రం చదువుకున్న అమ్మాయిలు లేరాబాబూ ! పల్లెయినా పట్టణమయినా మన తాహతుకు తగిన సంబంధం మనకు చాలు. పెంచి పెద్దచేసిన దూడను అమ్ముకుంటే నాకు పదిరోజులు నిద్రపట్టదు. ఆ దూడ కలలోకి వస్తుంది. కొట్టంలో బోసిగా వున్న కట్టు కొయ్య కనిపిస్తే ప్రాణం ఉసూరుమంటుంది. నీకు చెప్పాలా నాయనా ! మమకారాల సంగతి నీకు తెలియదూ ?”

మండీలో పనివుండి వచ్చిందేమో “ఉండు నాయనా ! ఇప్పుడే వస్తాను” అంటూ లోపలికి వెళ్ళింది తులనమ్మ.

చొక్కా చేతిని పైకి మడిచి ముంజేతి కంకణాన్ని ప్రదర్శించినట్టుగా క్రితంరోజు రాత్రి మాటల సందర్భంలో మురళీకృష్ణ వివాహంపైన తన స్వాభిప్రాయాన్ని ‘నున్నపట్టం చేశాడు. అనతికాలంలో అదే విషయంపైన మధ్యవర్తిత్వం నెరవలసి వస్తుందని అనుకోలేదు. తీరా రాయబారానికి వూసు కుంటే మురళీకృష్ణ వైఖరి ఎలావుంటుంది ?

అయిదు నిముషాల్లో తిరిగి వచ్చింది తులనమ్మ. “వెళ్ళొస్తాను బాబూ ! మరచిపోకుండా మురళితో మాట్లాడి వెళ్తావుగదూ ?” అంటూ తేలిగ్గావున్న గంపను తలపై కెత్తుకుంది.

తిరిగి వెళ్ళిపోతున్న వాలకాన్ని బట్టి చూస్తే దేనికోసం ఆమె మండీలవైపు వచ్చిందో ఆ కార్యం సానుకూల మైనట్టు లేదు.

ప్రశ్నించాను.

గోసంపదలో బాటుగా ఆ కుటుంబానికి రెండెకరాల పొలం గూడా ఉంది. కౌలు కివ్వగా పదిమూటల బెల్లం యిల్లు చేరింది. చెరకు బెల్లానికి గిరాకీలేని రోజులు. బండికి బాడుగ పెట్టి వరకును మండీకి తోలించుకోవలసి వచ్చింది.

“డబ్బివ్వటానికి మండీవాళ్ళు గడువు పెడుతున్నారటమ్మా ?” అడిగాను.

వగవేటికి చల్లచిందినన్

“అబ్బే, వాళ్లు నిక్కచ్చి మనుషులు బాబూ! గడువులు పెట్టే రకం కాదు. నాకేనా ఆ డబ్బుతో పనేముంది? బాండుకు వాయిదా పోతోందని ఓ పెద్దమనిషి పీకలపైన కూర్చుంటున్నాడు. దీన్ని తీసుకెళ్లి ఆయన కడ్డుపెడదా మనుకున్నాను”

అనుకున్న దొకటైతే జరిగేది వేరొకటి. డబ్బుకోసం వెళ్లేసరికి మండి అసామి తెల్లబోయి “ఇంకా ఏం డబ్బుమ్మా! మొన్ననే మీ అబ్బాయి పట్టుకెళ్ళాడే!” అన్నాడు.

“వాడి సంసారం. వాడేమైనా చేసుకోవచ్చు. బనా అవసరం తగలకపోతే వాడైనా ఆ డబ్బుతో ఏం చేసుకుంటాడు? పోనీ నాయనా! ఈ సంగతి మాత్రం అడగొద్దు”

‘అలాగేనమ్మా’ అన్నాను.

దృక్పథంలోనుంచి వైదొంగేదాకా ఆ వృద్ధురాలి వైపు నుంచి మాపులు మరల్చుకోలేకపోయాను. చురకల్ని అంచుల్లా వచ్చి లోకంపైన విడిసిపోతున్న ఖరకరుని కిరణాల తీక్షణ స్పర్శకు ఆమె శరీరం అలవాటు పడిపోయింది. బుస్సున లేచి పాదాలపైన పేరుకునే బాటలోని లూడిద దుమ్ము మినహాగా ఆ పాదాంకు పాదరక్షలు లేవు. తలపైన గంప పనా అతిసత్రం మన్ను. దారిసక్కన అకులు రాయికుని నీడ నిష్కానికీ మారాంచేసే చింతచెట్లు. అవైవా ఫర్లాంగుకు ఒకటి, రెండు మాత్రం. ఏ రక్షణ లేక శీతోష్ణ స్థితుల కోసతాపాంన్నింటికీ పృథ్వరంగమై పోయిన శరీరాన్ని ఈడ్చుకుంటూ ఎదారి ఎండల్లో మోయరాని బరువును మోస్తూ వెళ్తున్న లోట్టిపిట్టలా జీవనయాత్రాపథం వెంట సాగిపోతున్న తులమ్మకు చలువ పందిరిలాంటి సుఖం ఎప్పుడెదురౌతుంది?

సాయంకాలం అయిదు గంటలకు సరాసరి ఆఫీసుకే వెళ్లి మురళీకృష్ణను కలుసుకున్నాను.

“ఊరికి వెళ్లేదా! మరి మంచిది. ఈరోజే ఓ కొత్త సినిమా వచ్చిందట! ఫస్టు మోకే వెళ్దాం” అన్నాడు మురళీకృష్ణ.

ఓవైపుగా వెళ్లాలనుకున్న తర్వాత ఈ బండిని మరో వైపుగా మళ్లించడం దుస్సరం. ఒకవేళ మళ్లించినా మతి పోయినంత పనౌతుంది. మురళీకృష్ణను వెంటబడించక తప్పింది గాదు.

సినిమా కొత్తదే. అల్లికలో కొత్త డిజైనుల్లా అక్కడక్కడా కొత్త సన్నివేశాలు ఎదురయ్యేమాట నిజమే! కానీ కథావస్తువులో ప్రత్యేకించి చెప్పుకోదగిన నూతనాంశ మేదీ లేదు. గుణం, రూపం, విద్య లాంటి వేవీ లేకపోయినా దండిగా కట్నాలు తీసుకోచ్చే సంబంధాన్ని నిర్ణయిస్తాడు తండ్రి. తన నిర్ణయానికి కట్టుబడకపోతే అస్తిలో ఓ చిల్లిగవ్వయినా కుమారుడికి దక్కదంటాడు. కట్నాన్ని తృణప్రాయంగా చూచి, తండ్రిగారి వైముఖ్యాన్ని సైతం భరించి, కమలనాభుణ్ణి, కాలదేశ వర్తమానాలను, శుక్రాచార్యుల శాపాన్ని ఎరిగిఉండి కూడా

కోరికోరి అసాయాన్నే కొనితెచ్చుకున్న బలిచక్రవర్తికిమల్లే కథానాయకుడు ఆదర్శనివాహం చేసుకుంటాడు.

భుజంపైన చేయివేసి మురళీకృష్ణ ముఖంలోకి చూస్తూ “నిజ జీవితాలకు నిరుద్ధంగా అల్లుకుపోతే సినిమా కథలు తయారవుతాయేమో!” అన్నాను.

“మన మిక్కడ కొచ్చిందెందుకు? సినిమా చూడ్డానికా! దీనికి నిజ జీవితానికి పాటా వేసి చూడ్డానికా! సినిమా ఎంజాయ్ చెయ్ మిత్రమా! మిగిలిన విషయాలు నీ కెందుకు?”

హోటల్లో భోజనంచేసి శరీరాలను గదిలోకి చేరవేసే సరికి పదకొండు గంటలు కావచ్చింది.

“ఒకటి రెండు మాట లున్నాయి మురళీ! చాలా ముఖ్యమైన విషయం” అన్నాను.

“మాటలా! ఇప్పుడా? అబ్బో నిద్ర, నిద్ర. ఇప్పుడు సాధ్యంకాదు” అన్నాడు మురళీకృష్ణ.

“సాధ్యమో అసాధ్యమో నేను చెప్పక తప్పదు. నువ్వు వినకా తప్పదు.”

“ఇదేం ముప్పురా బాబూ! ఊరి కానీయే మరి! తప్పుతుందా?”

“ఉదయం మండీల దగ్గర మీ అమ్మ కనిపించింది.”

“కనిపించి?”

“ఎలాగైనా నీకు నచ్చచెప్పమని కోరింది”

“చెప్పు.”

“క్రొత్తగా చెప్పేదేముంది! రాత్రి మన తర్జన భర్జన సల్లో నలిగిన విషయమే!”

“నా సమాధానాన్ని అప్పుడే చెప్పినట్టు జ్ఞాపకం ...”

“అలోచించు మురళీ! తల్లి అభిప్రాయాన్ని త్రోసి రాజనటం న్యాయంకాదు.”

“అందుకు రెడీమేడ్ సమాధానం ఉండనే ఉంది. పెళ్లి చేసుకోబోయేది నేను” ఆవులిస్తూ పరుపు సైకి వ్రాలి పోయాడు మురళీ.

విస్తరించి వెబుతే మురళీకృష్ణ దారిలోకి రావచ్చు నన్ను ఆశావేశం కొడిగట్టిన దీపంలా ఇంకా ఏమూలో దాగి ఉంది. కానీ తల్లిని గురించి మురళీకృష్ణకు తెలియని విషయా లేమున్నాయి? తనకోసం ఆమె పడిన పాట్లన్నీ ఏకరువు పెట్టాను. ఆమె ఆశలను ఆశయాలను ప్రతిఘటించకుండా వీలైనంతలో ఓ సమన్వయ పద్ధతిని ఎన్నుకోడం భావ్యమన్నాను.

అన్నాడియుడి కంఠశోష జోలపాటలా పనిచేసేదేమో— మురళీకృష్ణ గురకపెట్ట సాగాడు.

తట్టి లేపి “నిద్రపోయావా మురళీ!” అన్నాను.

“నువ్వుకా మాట్లాడుతున్నా నేమిటి ? పడుకో వయ్యా బాబూ ! కంటారా నిద్రపోతే కాకికి పోయినంత పుణ్యమట !” అన్నాడు మురళి.

* * * *

ఆరు మాసాల అనంతరం ఒకనాటి టపాలో ఆహ్వానం అందింది.

అదే ముహూర్తానికి ఒకానొక దగ్గరి బంధువుల యింట్లో శుభకార్యం తటస్థించింది. తుమ్మితే చాలు, ముక్కు వూడిపోతుం డనుకునే మనస్తత్వం వాళ్లది. ఆ శుభ కార్యానికి వెళ్లకపోతే కలకాలం మాటపడవలసి ఉంటుంది. మురళి కృష్ణ విషయంలో అలాంటి చిక్కు లేదు. అనివార్య కారణాలవల్ల పెళ్లికి రాలేకపోయానని ఓ కార్డుముక్కు వ్రాసి పడేస్తే చాలు. ఆపనే చేశాను.

కానీ మురళి కృష్ణ పెళ్లి కుమారుడైన వైవమూ, వైభోగమూ ఎలాంటివో తెలుసుకోవాలన్న కుతూహలం మాత్రం లోలోపల లేకపోలేదు. ఎలా తెలుస్తుంది ? ఎవరి కైనా వ్రాసి తెలుసుకుందామన్న కోరిక యింకా ఆచరణలోకి రాలేలేదు. అంతదూరంనుంచి రామభద్రం నా యింగితాన్ని ఎలాగో పసిగట్టు గలిగాడు. అతని దగ్గర నుంచి సుదీర్ఘమైన ఉత్తరం వచ్చింది.

నేను పెళ్లికి గైర్ హాజరైనందుకు ఆశ్చర్యం ప్రకటించాడు రామభద్రం. మరు వాక్యంలో ‘పోనీరే, వెళ్లి మాత్రం మేమేం బావుకున్నాము ?’ అంటూ అంతలోనే తన అభియోగాన్ని ఉపసంహరించుకున్నాడు.

పెళ్లికి వెళ్లి ఎవరైనా బావుకునే దేముంది ? పెళ్లిళ్ల మూలంగా ఎవరికైనా లభ్యమయ్యేది ఒకటి రెండు పూటల తిండితో బాటుగా ఒక్కొక్క వినోదం. మరి మహారాజులైతే ఆ తిండి, ఆ వినోదం కూడా వాళ్ల అంతస్తుకు తగినంత హుందాగా ఉండేమాట నిజం. లేనిపోని విలువలకు పరిగణన యిచ్చి మురళి కృష్ణ నామర్దా సంబంధాలకు ఒప్పుకోడని నాకు బాగా తెలుసు. మరైతే రామభద్రం అసంతృప్తికి కారణ మేమై ఉంటుంది ?

రామభద్రం లేఖ తాలూకు రెండో పేజీలో అందుకు ప్రత్యుత్తరం లభించింది.

“.... ఒక్కొక్క పంక్తికీ రెండువందల మందికి చొప్పున వడ్డించగా, మధ్యాహ్న భోజనాలు పూర్తి కావచ్చే సరికి ప్రొద్దు బాగా వాటారిపోయిందంటే అక్కడ చేరిన జనసందోహం ఏపాటిదో వూహించుకోవచ్చు. ఆడపెళ్లివారి బంధు బలగాన్ని గురించి ప్రత్యేకించి చెప్పడం అవసరం. మనుషుల సంగతలా ఉండగా వాళ్లు తమ వెంట తెచ్చుకున్న పెట్టెలు, పరుపులు, బుట్టలు శంచుల్లాంటి సామానులతో విడిదిలోని గదులన్నీ నిండిపోయాయి. మిగిలింది హాలు మాత్రం. హాల్లో ఖనుకవేసినా రాలనంత జనం. ఎడతెగకుండా యింకా

లోపలికి వస్తున్న బంధువులకు తావు చేయడం కోసం గొంతు చించుకుంటున్న పెళ్లి పెద్దల హంగామాను కించ పరుస్తూ సంగీత దేవతపైన నిర్దాక్షిణ్యంగా కసిదీర్చు కుంటున్న లౌడ్ స్పీకర్లు. మధ్యలో అందరినీ ఆకర్షించే విధంగా సింగరాలు తీర్చిదిద్దుకున్న పెళ్లి మండపం. ఆ మండపానికి కొన్ని వందల రూపాయలు ఖర్చయినట్టు వినికిడి. అంతా బాగానే ఉంది. కాని వివాహానికంతా కీలక ప్రాయమైన అతి ముఖ్య ఘట్టమేదైతే ఉందో అక్కడే వెలితి కనిపించింది. కంకణధారణ, కాశీయాత్ర, నలుగులు నాగవల్లి లాంటి ఆచారాలు లేవు. ఆఖరుకు ఎవరైనా అయిదు నిమిషాలపాటు కళ్లు మూసుకుని పరధ్యానంలో పడిఉంటే, వాళ్లు కళ్లు తెరిచేసరికి పెళ్లి జరిగిపోయిందన్న వర్తమానం తెలిసి ఉంటుంది. ఇదివరకే నిర్ణీతమైన కార్యక్రమానికి దారిలో అడ్డుతగిలినవారి సంతృప్తికోసం కారు దిగి ఆదరా బాదరాగా ఒకటి రెండు మంచి మాటలు పలికిపోతున్న నాయకోత్తముల్లా వధూవరులు ముచ్చటగా కొద్ది నిముషాలు మాత్రమే పెళ్లి పందిరిలో కనిపించారు. కనిపించారట—అనడం భావ్యం. ఎందుకంటే తమ పార్టీకి చెందని నాయకుడి ఉపన్యాసాన్ని దూర దూరంగా నిల్చుని వింటున్న రాజకీయవాదుల్లా పెళ్లి కుమారుడి మిత్రులు లోపల తావులేక పోవటంతో వసారాలోనూ, వీధుల్లోనూ నిల్చోవలసి వచ్చింది.

తలిసెట్టి రామారావుగారంటూ ఓ వ్యంగ్య చిత్రకారు లుండేవారు మునుపు. పెళ్లిళ్లలో వ్యక్తుల మోదాలను గురించి ఆయన ఓ చిత్రం వేశారు. ఆ చిత్రంలో పెళ్లి కుమారుడి తల్లిదండ్రులు గలివరు బ్రాబ్లింగుకు వాగు దేశంలో కనుపించిన మహాకాయుల ఆకారంలోనూ, పెళ్లి కుమార్తె తల్లిదండ్రులు అదే యాత్రీకుడికి మరొక దేశంలో ఎదురైన లిల్లిపుట్టుల లాగానూ గోచరిస్తారు. సజీవులై ఉండి మురళి కృష్ణ పెళ్లికి గనుక విచ్చేసి ఉండినట్టయితే రామారావుగారు ఆశ్చర్యతిరేకంతో నిర్దాంతపోయి ఉండేవారు. పెద్ద ఎత్తున మహాసభలు నిర్వహిస్తున్న ఆహ్వానసంఘ అధ్యక్ష ఉపాధ్యక్షులకు మల్లే వధువు తల్లి దండ్రులు దర్పంగా మాట్లాడుతూ, హడావిడిగా తిరిగేస్తూ విడిదిలో ఎక్కడ బడితే అక్కడ కనిపించారు. వరుడి తల్లిదండ్రు లెక్కడన్న ప్రశ్న నిరుత్తరంగా ఉండిపోయింది. వాళ్లు ఏమూల ఒడుగుళ్లు పోయారో తెలియదు”

నవ్వొచ్చింది నాకు. తమవల్ల ఏం తప్పిదం జరిగిందని వాళ్లలా ఒడుగుళ్లుపోయి ఉంటారు ? కుమారుడికి విద్యా బుద్ధులు చెప్పించడమే తల్లిదండ్రుల తప్పిద మనుకోడానికి మనసు అంగీకరించదు. కుమారుడికి సంఘంలో ఓ ఉన్నత స్థానం కల్పించి తా మక్కడికి చేరుకోలేక పోవడం వాళ్ల తప్పిద మైతే కావచ్చు !

ఉన్నత విద్యాలయాల్లోనూ, కళాశాలల్లోనూ చదువు కుంటున్న తమ కుర్రవాళ్లకు జాబులు వ్రాసిపెట్టమనీ మని

వగపేటికి చల్లచిందినన్

యార్డరు సారాలు వింపమనీ యింటికి వచ్చే తల్లిదండ్రుల వైపు చూస్తుంటే విస్మయం కలిగేది నాకు! వాళ్ల ముఖాల్లో ఎందుకింత ఆనందం తాండవిస్తోంది? వీళ్ల కేసాటి న్యాయం జరుగుతుంది? అనాగతంలోకి తొంగిచూచే దూరదృష్టినే గనుక భగవంతుడు ప్రసాదించి ఉన్నట్టుయితే, వీళ్లు తమ బిడ్డలను ఊరి పాలిమేరలైనా దాటించేవారు కారేమో! ఇలాంటి సందేహాలు కలిగినప్పుడల్లా స్మృతిపథంలో మెదిలే వాడు మురళీకృష్ణ. ఒకటి రెండుసార్లు పట్టణానికి వెళ్లినా అతణ్ణి కలుసుకోడం కుదిరింది గాదు. పెళ్లయిన కొత్తలో అత్తగారింట కొన్నినాళ్లు హాయిగా 'అల్లరికం' గడిపినవాడై, ఆ తరువాత అతడు సతీసమేతంగా కొంత దేశం తిరిగి వచ్చాడన్న ఉదంతం మాత్రం మిత్రుల మూలంగా తెలిసింది.

ఓరోజు సాయంకాలం పట్టణంలో బస్సు దిగాను. అసీనునుంచి యింటికి వెళ్తూ ఎట్టావిదులు తారసిల్లాడు రామ భద్రం. రాజకీయ, సాంఘిక, సాహిత్యాద్యనేక విషయాల్లో కొత్త పరిణామాలను గురించి తెలియజెప్పడానికి వీలుగా నాలాంటి పల్లెటూరి వ్యక్తి ఒకడు ఎదురైన రోజు రామ భద్రానికి పర్యవేషం. మిగిలిన పరిణామాల మాట కేమిగానీ, మురళీకృష్ణ కథలో మాతనాంశాలను వినడానికి నేను సైతం శ్రద్ధాశుభ్రులుగా లేకపోలేదు.

“విశేషాలు చాలా ఉన్నాయి” అన్నాడు రామభద్రం. ఆ విశేషాల కన్నింటికి అప్పటి కప్పుడే ఓ ఉపక్రమణిక తయారు చేశాడు.—“కొండనాలుకకు మందు వేస్తే అసలు నాలికే ఊడిపోవడానికి ఓ తార్కాణం చెప్పగలరా మీరు?”

“వినేవాడికి చెప్పేవాడు లోకువంటారు. నేను చెప్పను. వింటాను” అన్నాను.

రామభద్రం గొల్లన నవ్వేశాడు. “ఐతే నేనే చెబుతాను. ఇంతకాలానికి కుమారుడు తల్లి కష్టాన్ని గుర్తించాడు”

సామెతకూ దృష్టాంతానికి బొత్తిగా పాతుకుదరడం లేదు!

“పోనీ, వివరిస్తాను” అన్నాడు రామభద్రం. ప్రతి రోజూ పల్లెకూ పట్టానికి తిరగడంవల్ల ఆరోగ్యం చెడిపోతుం దట! పైగా వృద్ధాప్యమాయే! తల్లిని యింటిదగ్గరే వుండి సామ్యున్నాడు కుమారుడు....”

“ఐదులో అసలు నాలుక వూడిపోవడానికి ఆస్కారం లేదే!”

“అప్పులెవరు తీరుస్తారు?”

“అప్పులేం చేస్తాయి. అసీని అవరించగల వంటే గదా?”

“ఆ తెంపు వాళ్ళకుండదూ! చచ్చి పున్నమైనా సరే, కుమారుడికి ఆ అసీ దక్కించి వెళ్లాలన్నది వాళ్ళ తాపత్రయ మైతే?”

“అప్పులు పెరగగూడదు. అప్పులు తరగగూడదు. సాము బడితా సామెతలా వుంది. ఈ చిక్కునెలా విప్పడం?”

“చిక్కు విప్పినంత పుణ్యం! అప్పుల మాట దేవుడెరుగు! పట్టానికి రాకపోతే పల్లెటూళ్లో ఆ కుటుంబానికి జరుగు బాటెలాగో ఆలోచించరేమీరు!”

అదీ ఆలోచించవలసిన సంగతే!

ఆలోచనకు అడ్డుతగిలాడు రామభద్రం—“చదువక ముందు 'కాకరకాయ' అనీ చదువుకున్న తర్వాత 'కరకరకాయ' అన్న వాడిలా వుంది మీ వ్యవహారం! ఏమిటండీ మీరుమరీనూ...” రామభద్రం విసుక్కుంటున్నాడు.

నా అజ్ఞతను నేను ఏనిధంగా వ్యక్తం చేశానో తెలియడం లేదు!

“నిజమే అప్పుడే నగరప్రవేశం చేసిన 'జింబో'ను అనేక విషయాలకు మన్నించవలసి వుంటుంది” అన్నాను.

క్షమాపణ కోరుకున్నట్టుగా తటాలన నా చేతిని తన చేతిలోకి తీసుకున్నాడు రామభద్రం—“ఎంతమా టెంత మాట! ఇచ్చిన క్షమల సాయంతో మీరు అసలు సంగతి ఆక శించుకోగలరనుకున్నాను....”

“ఎదుటి వారి తెలివి తేటలను గురించి గొప్పగా అంచనా వేయడానికి పూనుకుంటే యిక లోకంలో ఎవరి పనులు వాళ్ళు చేసుకోడం దుర్లభం! రాజకీయోపన్యాసాలకు తరచుగా వెళ్లే వారు మీరు! మీకు తెలియని విషయమేమీగాదు....”

“చంపేశారండీ మేష్టారుగారూ : ఇక పది నిముషాలు నేను తేరుకోలేను.....”

బుజ్జగించి రహస్యమంటూ ఏదైనావుంటే చెప్ప మన్నాను.

“మీరైనా వూహించలేనిదేమిగాదు. పట్టణానికి తిరగ డంవల్ల ఆరోగ్యం చెడిపోతుం దనుకోడం మురళీకృష్ణ స్వభావా నికి విరుద్ధం! మీదు మిక్కిలి అందువల్లనే ముసలావిడ ఆరో గ్యం బాగున్నదని చెప్పగలగడం అతడితత్వం. పోగా వార్ధక్య మనేది హఠాత్తుగా యిటీవల మూడు మాసాలనుంచి ప్రారంభ మైన దేమీగాదు. అప్పులు పెరగనిమ్మనిగానీ, అసీ తరగ నిమ్మనిగానీ అనుకునే అవివేకిగూడాకాదు మురళీకృష్ణ. ఈ పై బురఖాలన్నీ తీసిచూస్తే—వాస్తవం కనిపిస్తుంది.”

“అదే అదే— అదే నాకు కావలసింది” అన్నాను.

“ఊళ్లో శ్రీమతికి దండిగా బంధువులున్నారు. ఫలానా వ్యక్తి పాలు పెరుగూ అమ్ముకుంటోందని తెలిస్తే అవమానం ఎవరికి?”

బదులుకు బదులు! జోడుగుండల్ల తుపాకిని ఆయువు పట్టుకు గురిపెట్టి తారుమని కాల్చినంత వనిచేశాడు రామ భద్రం. ఈ దెబ్బనుంచి కోలుకోడానికి పదినిముషాలు చాలవు.

పట్టుగ్రతలో నరాలను బిగ్గరగా లాగిపట్టుకున్నట్టుగా బుద్ధిన్నబద్ధమైపోయి, మనసుమంచు గడ్డలా బిగుసుకుపోయి, కాలదేశ వర్తమానాల స్పృహలేక మరమనిషిలా నడుస్తున్నావేమో, లారీలక్రింద సాగిలపడకుండా సైకిళ్ళకు ఘోయివ్వకుండా రామభద్రం రోడ్డు ప్రమాదాలనుంచీ నన్ను రక్షించాడు.

“అన్నట్టు ఈ మధ్య మీరు మురళీకృష్ణను కలుసుకోలేదా మేష్టారుగారూ?”

“నేనా! మురళీ కృష్ణనా!” శూన్యంలోనుంచీ ప్రయాణం చేసినచ్చి వాతావరణంలోపడి ఊపిరి పీల్చుకోడానికి ప్రయత్నిస్తున్న ప్రాణిలా గిలగిలలాడి పోతున్నట్టున్న నా వైఖరి రామభద్రానికి ఆశ్చర్యం కలిగించి వుంటుంది. కారణం చెప్పలేను. ఎందుకోగానీ నా అంతరంగంలోని కల్లోలాన్ని ఎదుటి మనిషి గుర్తించడం నాకిష్టంలేదు.

“వీరైతే ఈసారి కలుసుకోవాలి. కానీ అంతకంటే తొందరైన పనులున్నాయి. బజార్లో కొన్ని వస్తువులు కొనుక్కోవాలి. ఉదయం ఆరుగంటలరైల్లో ఓ మిత్రుడు తిరుపతి నుంచీ హైదరాబాదు వెళ్తున్నాడు. ఏదో మాట్లాడాలని స్టేషనుకువచ్చి కలుసుకోమన్నాడు. ఆ మాటలేవోవిని, ఆ పైన తరువాత పెదకాపుగారికోసం సర్కారెరువు సంగతి వాకబు చేయాలి. ఓ కుర్రవాడి స్కాలర్షిప్పు కోసం తాశీర్దారుగారిని సంధించాలి....”

వెళ్ళొస్తానని చెప్పి ముందుకు సాగాను. పది బారల దూరం నడిచానో లెదో వెనుకవైపునుంచీ మళ్ళీ పిలుపు వినిపించింది.

“నా నోట్లో నువ్వు గింజయినా నానదండీ మేష్టారు గారూ! మీపాటుకు మిమ్మల్ని వదిలిపెట్టవచ్చుగదా! ఉహూ, నా మనసొప్పుదు....” మరీ దగ్గరగా వచ్చి ఈ సారి నిజంగానే ఏదో రహస్యం చెబుతున్నట్టుగా కొనసాగించాడు రామభద్రం “ఇటుచూస్తే కుమారుడి ఆజ్ఞ. అటుచూస్తే సంసారం జరగదు. నుయ్యికి గొయ్యికిమధ్య ముసలావిడ ఏం చేస్తుందో తెలుసా మేష్టారు! బహుశా యిది నా కొక్కడికి మాత్రమే తెలిసిన రహస్యం. ఒకటి రెండు గంటలు ముందుగానే యింటిదగ్గర నిద్రలేస్తుంది. వచ్చి యధాప్రకారంగా వాడుకలవాళ్ళకు చల్లబోసి, సూర్యోదయం కాకమునుపే తిరుగుదారి పడుతుంది.

* * *

ఆరోజు రాత్రి నాకు తిన్నగా నిద్ర పట్టినట్టు జ్ఞాపకం లేదు. మానవరక్తం రుచి మరిగిన మశకాలకు మత్కుణాలకు

ఆటపట్టయిన చోట ఆశ్రమం లభించింది. వీడ కలలు వెన్నంటిన కలత నిద్రలో ఆ గదిలోనే పడుకున్న మిత్రుడి గురక రకరకాల శబ్ద విన్యాసంతో అడివి మెకాల అరుపుల్లా వినిపించింది. దారిద్ర్యీ నడవమనే దోషం నుంచీ మానవుడే వైదొలగలేనప్పుడు అతడిచేత నిర్మించబడిన యంత్రాలకు మాత్రం స్వధర్మ పరాయణత్వం ఎక్కడినుంచీ వస్తుందని అపహాస్యం చేసినట్టుగా సరిగ్గా అయిదింటికే లేపగల దమకున్న అలారం గడియారం గూడా అరగంట ఆలస్యం చేసింది. ఆలస్యమైంది గనుక సైకిలు తీసుకెళ్ళమని సలహా యిచ్చాడు మిత్రుడు. చలికాలపు ఉదయం. మంచు ముమ్మరంగా ఉంది. ఉండి ఉండి వినిపిస్తున్న మునిసిపాలిటీవారి పాల సైకిళ్ళ హారన్లను మినహాయిస్తే నగరమంతటా నిశ్శబ్దం తాండవిస్తోంది. రాజవీధినే శరణ్య మనుకుంటే సకాలంలో స్టేషనుకు చేరుకోలేక పోవచ్చు. త్వరగా గమ్యస్థానానికి వెళ్లి పడాలన్న తొందరలో సందు గొందుల అడ్డదారినే ఎన్నుకున్నాను. నగరం యింకా నిద్రమేలుకోలేదు గనుక వీధులన్నీ నిర్మానుష్యంగానే ఉండగలవన్న ధీమాతో రివ్వున వెళ్ళిపోతోంది సైకిలు. ఉన్నట్టుండి ఒకచోట మలుపు తిరగవలసి వచ్చింది. మలుపులో మనిషే అడ్డు రావడం జరిగిందో, లేక సైకిలే వెళ్లి మనిషిపైన బడిందో చెప్పలేను. తలూలున సైకిలు దిగేశాను. క్రింద పడి పోబోయి గోడ ఒకటి ఆసరాగా దొరకడంతో దాని కానుకొని నిల్చున్న కృశీభూత శరీరం ఒకటి ఆ మనక చీకటిలో దృగ్గోచరమైంది. మనిషికి ముప్పు వాటిల్లని మాట నిజమే! కానీ తలపైని గంప? అది భూపతనమైంది. కుండలు పెంకులై చెల్లాచెదరైపోయాయి. వేలపాలైన మజ్జిగ నున్నటి గారపైన దీనంగా జారిపోతోంది.

మన్నించమని అర్థించడానికి మాటలు స్ఫురించలేదని చెప్పను. అలాంటి మాటలు భాషలో లేకపోవచ్చు.

అదృష్టవంతులు ఆనందంగా మైమరచి నిద్రించే ఆ ప్రశాంత ఉషకికాలంలో, ముసలావిడ కళ్ళల్లో కన్నీళ్లు నిలిచాయి. ఆ కన్నీటిలోనుంచే ఆమె నన్ను పోల్చుకో గలిగింది.

పోల్చుకున్న మరు క్షణంలో ఎండుటాకుల్లాంటి పెదవులు కంపించాయి.

“పోనీలే నాయనా! ఇది నాకు దక్కాలని లేదు.”